

20111242800

МИНИСТЕРСТВО ЗА ЗЕМЈОДЕЛСТВО, ШУМАРСТВО И ВОДОСТОПАНСТВО

Врз основа на член 91 став (2) од Законот за земјоделство и рурален развој ("Службен весник на Република Македонија" бр. 49/10 и 53/11), министерот за земјоделство, шумарство и водостопанство донесе

ПРАВИЛНИК ЗА ПОБЛИСКИТЕ КРИТЕРИУМИ ЗА ИЗБОР НА КОРИСНИЦИ ПО МЕРКИТЕ ЗА РУРАЛЕН РАЗВОЈ

Член 1

Со овој правилник се пропишуваат поблиските критериуми за избор на корисници по мерките за рурален развој.

Според намената на поблиските критериуми за избор на корисници по мерките за рурален развој се доделуваат соодветни бодови.

Член 2

Поблиски критериуми за избор на корисници за помош за обука и информирање на земјоделските производители се следните:

- доколку курсот или информативната сесија опфаќа тема за примена на хигиенски практики за фитосанитарни или ветеринарни стандарди во ЕУ се доделуваат 50 бодови или доколку курсот или информативната сесија опфаќа тема за примена на пропишаните стандарди од областа на заштита на животната средина се доделуваат 40 бодови или доколку курсот или информативната сесија опфаќа тема за воведување на земјоделско производство со примена на повисоки стандарди за квалитет се доделуваат 35 бодови;

- доколку информативната сесија има за цел да информира над 150 земјоделски производители од еден статистички регион или доколку курсот има за цел да обучи над 30 земјоделски производители лоцирани во еден определен произведен регион се доделуваат 20 бодови;

- доколку курсот или информативната сесија се фокусирани на една тема се доделуваат 20 бодови и

- доколку вредноста на прифатливите трошоци не надминува 600.000 денари се доделуваат 10 бодови.

Член 3

Поблиски критериуми за избор на корисници на корисниците на поддршка за инвестиции за модернизација на земјоделски стопанства, се следните:

- доколку подносителот е земјоделско стопанство чиј носител е физичко лице регистрирано согласно закон или правно лице формирано од физички лица со приоритетна земјоделска дејност со седиште во село се доделуваат 35 бодови;

- доколку носителот на семејното земјоделско стопанство има социјален статус на самохран родител и е регистриран за вршење на земјоделска дејност согласно закон се доделуваат 20 бодови;

- доколку вкупната вредноста на бараната помош не надминува 1.200.000 денари се доделуваат 15 бодови;

- доколку носителот на земјоделското стопанство односно едно од одговорните лица на правното лице е на возраст од 18 до 40 години на денот на поднесување на барањето или

доколку носителот на земјоделското стопанство односно едно од одговорните лица на правното лице е жена се доделуваат 10 бодови;

- доколку на земјоделското стопанство му е доделено државно земјоделско земјиште на плодуюживање се доделуваат 10 бодови и

- доколку земјоделското стопанство е во постапка на сертификација за органско производство или друг стандард за квалитет на примарни земјоделски производи или поседува сертификат за органско производство или друг стандард за квалитет на примарни земјоделски производи за производните капацитети за кои бара поддршка се доделуваат 10 бодови.

Член 4

Поблиски критериуми за избор на корисници за инвестиции во примарната обработка на дрвната маса и обработка на био маса од шумите, се следните:

- доколку подносителот е трговец поединец или правно лице основано од физички лица со приоритетна дејност од областа на шумарството со седиште во село и во рангот на микро претпријатие се доделуваат 30 бодови;

- доколку инвестицијата е во село се доделуваат 25 бодови;

- доколку подносителот-правното лице се занимава со дејноста повеќе од една година се доделуваат 20 бодови;

- доколку вредноста на инвестицијата не надминува висина од 1.500.000 денари се доделуваат 15 бодови и

- доколку едно од одговорните лица на подносителот-правното лице е на возраст од 18 до 40 години на денот на поднесување на барањето се доделуваат 10 бодови.

Член 5

Поблиски критериуми за избор на корисници за инвестиции за преработка и маркетинг на земјоделски производи освен за јавни инвестиции во пазарна инфраструктура за постбербени активности или активности за собирање и чување на примарни земјоделски производи за нивна натамошна намена, се следните:

- доколку подносителот е трговец поединец или правно лице основано од физички лица со приоритетна дејност од областа на откуп, чување и преработка на земјоделски производи со седиште во село и во рангот на микро претпријатие се доделуваат 30 бодови;

- доколку инвестицијата се однесува на примарна преработка и складирање на ориз се доделуваат 25 бодови;

- доколку инвестицијата се однесува на преработка на јајца се доделуваат 20 бодови;

- доколку инвестицијата е во село се доделуваат 25 бодови или доколку инвестицијата е во рурална средина освен село се доделуваат 15 бодови;

- доколку едно од одговорните лица на правното лице е на возраст од 18 до 40 години на денот на поднесување на барањето се доделуваат 10 бодови и

- доколку вредноста на инвестицијата не надминува висина од 3.500.000 денари се доделуваат 10 бодови.

Член 6

Поблиски критериуми за избор на корисници за подобрување на квалитетот на живот во рурални средини, се следните:

- доколку подносителот е општина со рурален центар се доделуваат 50 бодови;

- доколку инвестицијата е наменета за планински подрачја се доделуваат 30 бодови;

- доколку инвестицијата е наменета за депопулациони рурални подрачја се доделуваат 10 бодови и

- доколку инвестицијата не надминува 5.000.000 денари се доделуваат 10 бодови.

Член 7

Овој правилник влегува во сила наредниот ден од денот на објавувањето во „Службен весник на Република Македонија“.

Бр. 02-8410/1
12 септември 2011 година
Скопје

Министер,
Љупчо Димовски, с.р.